

तनखाह नहीं मिली तो दो कर्मचारियों ने गोदाम में चोरी की

सीसीटीवी फुटेज में कैद हुई वारदात, पुलिस ने दो आरोपियों को किया गिरफ्तार

अजमेर, (कासं)। कोतवाली थाना क्षेत्र आहता मोहल्ला स्थित एक गोदाम में काम करने वाले दो कर्मचारियों ने दो माह की तनखाह नहीं मिलने पर गोदाम में ही चोरी की वारदात अंजाम दे डाली। दोनों आरोपी कर्मचारियों की यह करतूत वहां लगे सीसीटीवी कैमरे में कैद हो गई। गोदाम मालिक की रिपोर्ट पर पुलिस ने चोरी वारदात अंजाम देने वाले दोनों कर्मचारी को गिरफ्तार कर लिया है। फिलहाल पुलिस दोनों से पूछताछ में जुटी है। कोतवाली थाने के हेड कांस्टेबल सज्जन सिंह ने बताया कि मूंदड़ी मोहल्ला निवासी हीराचंद चेनानी ने थाने में उपस्थित होकर लिखित शिकायत देते हुए पुलिस को बताया कि 8 मई रात 11 बजे आहता मोहल्ला स्थित उनके गोदाम से रिफ्रेश कंपनी के महंगे गढ़े अज्ञात चोरों ने चुरा लिए हैं। पीड़ित की शिकायत पर पुलिस ने मामला दर्ज किया। एसपी चूनाराम जाट के दिशा निर्देशों पर पुलिस टीम का गठन किया और जांच पड़ताल शुरू की। पुलिस ने सीसीटीवी कैमरों की फुटेज और मुखबीर से मिली सूचना के आधार पर कार्यवाही



पुलिस गिरफ्त में चोरी के आरोपी कर्मचारी।

करते हुए मामले में फरार आरोपी फॉयसागर रोड निवासी सनू राठौड़

पुत्र छोटराम व इंद्रिका कॉलोनी निवासी रवि उर्फ अक्षय पुत्र जगदीश सोनगरा

को गिरफ्तार कर लिया। पुलिस ने आरोपियों के कब्जे से चुराया गया

■ गोदाम में काम करने वाले दो कर्मचारियों को दो माह की तनखाह नहीं मिली थी

माल भी बरामद कर लिया व वारदात में इस्तेमाल मोटरसाइकिल भी जप्त कर ली है। दोनों आरोपियों को अदालत में पेश कर रिमांड पर लिया है। पुलिस आरोपियों से पूछताछ में जुटी है।

तनखाह नहीं मिलने पर दो वारदात अंजाम :- पुलिस की प्राथमिक पूछताछ में दोनों आरोपी कर्मचारियों ने बताया कि वह पीड़ित चेनानी की दुकान व गोदाम पर ही काम करते थे, लेकिन मालिक द्वारा दो माह से तनखाह नहीं दी गई। तनखाह नहीं मिलने के कारण ही गोदाम में चोरी की वारदात को अंजाम दी। आरोपी कर्मचारियों द्वारा अंदाज दी गई वारदात की पूरी घटना गोदाम पर लगे सीसीटीवी कैमरे में कैद हो गई थी।

चोरी के आरोपी को पुलिस ने बिना कार्रवाई किए छोड़ा

पीड़ित ने पुलिस उप निरीक्षक पर कार्यवाही की मांग को लेकर एसपी को भेजा ज्ञापन



सी.सी.टी.वी. में कैद हुआ आरोपी।

बीदासर, (निर्सं)। कस्बे के वार्ड 19 में श्रीसती स्टीन के ऑफिस में बुधवार को दिनदहाड़े एक युवक ने ऑफिस को सूना देखकर गल्ले में से बीस हजार रुपये नकदी चुराकर ले गया। सीसीटीवी कैमरों में आये फुटेज को देखकर युवक को पहचान के बाद फर्म के मालिक भगवान सिंह राठौड़ व अन्य कर्मचारियों ने उक्त युवक को पकड़ लिया तथा पुलिस को सूचना देने पर मौके पर पहुंची पुलिस को उक्त युवक को फर्म के मालिक ने उक्त युवक के खिलाफ पुलिस थाने में चोरी की घटना की लिखित रिपोर्ट दी।

लेकिन देर रात तक पुलिस में मामला दर्ज नहीं हुआ है। पुलिस ने इस मामले में उक्त युवक को शांतिभंग करने के आरोप में गिरफ्तार किया है। वहीं फर्म के मालिक भगवान सिंह राठौड़ ने गुरुवार को जिला पुलिस अधीक्षक को ई-मेल द्वारा ज्ञापन

भेजकर पुलिस थाना बीदासर के उप निरीक्षक पप्पूराम के खिलाफ कार्यवाही करने की मांग की है। पुलिस अधीक्षक को भेजे गये ज्ञापन में राठौड़ ने लिखा है कि कस्बा बीदासर क्षेत्र में हाल ही में चोरियों का ग्राफ बढ़ा है। चोरियों की वारदातों ने पुलिस की कार्यशैली पर प्रश्न चिह्न लगा दिया है और वर्तमान समय में पुलिस की कार्यशैली से प्रश्न उचित भी प्रतिक्रिया देना है, क्योंकि दिनदहाड़े चोरी करने वाले चोर को पकड़वाने के बावजूद पुलिस उस पर सख्त कार्रवाई नहीं कर छोड़ दे और परिवारों व पीड़ित के साथ पुलिस दुर्व्यवहार करें। चोरी का नामजद मामला दर्ज नहीं करें, यह चरित्रार्थ किया है। राठौड़ ने ज्ञापन में लिखा है कि 17 मई को दोपहर तीन बजे टूकर रोड़ पर ग्रेनाइट टाईल व मार्बल कोटास्टोन का बड़ा शोरूम गोदाम है।

मौका पाकर रवि कांजर ने कांटर के गल्ले में से बीस हजार रूपये निकाल

लिये। जिसे मौके पर पकड़ लिया तथा पुलिस को सूचना देने पर एक घण्टे बाद उपनिरीक्षक पप्पूराम ने पहुंचकर उक्त युवक को पकड़ कर पुलिस थाने ले गई। लगभग एक घण्टे बाद उपनिरीक्षक ने मुझे सूचना दी कि इस लड़के ने चोरी नहीं की है। यह चोरी कबूल नहीं कर रहा है, इसको लेकर चले जाओ। बड़े दुर्भाग्य की बात है, कि पुलिस का जिम्मेदार अधिकारी चोर से चोरी की वारदात नहीं उगलवा सका और उसने एक घण्टे में ही निर्णय सुना दिया कि यह चोर नहीं है। मेरे साथ भी उपनिरीक्षक ने अभद्र व्यवहार किया और मुझे व्यापार करने का तरीका सीखाने लग गया। पुलिस की यह कार्यप्रणाली चोरी की वारदाते बढ़ने का कारगर कारण है। राठौड़ ने इस प्रकरण की उच्च स्तरीय जांच करवाकर पुलिस अधिकारी के खिलाफ विभागीय कार्यवाही करने की मांग की है।

जोधपुर में पायलट-शेखावत के पोस्टर लगे

जोधपुर, (कासं)। जोधपुर में केंद्रीय जलशक्ति मंत्री गजेंद्र सिंह शेखावत और पूर्व डिप्टी सीएम सचिन पायलट की फोटो लगे पोस्टर लोगों में चर्चा का विषय बना हुआ है। पोस्टर के नीचे जोधपुर जिला कांग्रेस कमेटी के तीन सदस्यों की फोटो और नाम हैं। ये जिला संगठन महामंत्री कुश गहलोत, सचिव जिला कांग्रेस कमेटी ललित कुमार गहलोत और जिला प्रवक्ता भाकर राम विश्वास हैं। पोस्टर में केंद्रीय जलशक्ति मंत्री गजेंद्र सिंह शेखावत और पूर्व डिप्टी सीएम सचिन पायलट की फोटो लगी है। पोस्टर के साथ सवाल किया गया है कि संजीवनी घोडाले पर चुप क्यों हो पायलट जी, जनता जवाब मांगती है। ये पोस्टर गुरुवार सुबह शहर के प्रमुख करीब सात जगहों पर लगाए गए हैं। जोधपुर जिला प्रवक्ता भाकर राम

विश्वानंद ने बताया कि पोस्टर लगाने का उद्देश्य ये सवाल पूछना है कि सचिन पायलट का गजेंद्र सिंह से क्या रिश्ता है? उन्होंने कहा भ्रष्टाचार उजागर करना, जांच की मांग करना अच्छी बात है। जनहित में यह मुद्दे उठाने चाहिए। हालांकि जोधपुर सांसद और केंद्रीय मंत्री गजेंद्र सिंह शेखावत ने इतना बड़ा संजीवनी घोडाला किया। लोगों की मेहनत की करोड़ों रुपए की कमाई चली गई, न कभी किसी सार्वजनिक मंच से इस घोडाले की बारे में बात की। न कभी किसी सोशल मीडिया पर इसके विरोध में कुछ लिखा। जनता पूछना चाहती है कि ऐसा क्यों?

बोलेरो ने बाइक को टक्कर मारी, अनियंत्रित होकर खाई में गिरी

सिंचाई विभाग के एक्सईएन समेत तीन घायल

सूरतगढ़, (कासं)। सूरतगढ़-हनुमानगढ़ फोरलेन सड़क मार्ग पर टोल नाका के पास गुरुवार को एक सरकारी बोलेरो और बाइक को टक्कर हो गई। हादसे में सिंचाई विभाग के एक्सईएन सहाराम यादव समेत 3 लोग घायल हो गए। जिन्हें उपचार के लिए पहले टॉमा सेंटर और फिर निजी अस्पताल में भर्ती करवाया गया। हादसे की सूचना मिलने के बाद सिटी पुलिस मौके पर पहुंची और घटना के अनुसार हनुमानगढ़ के सिंचाई विभाग में पदस्थापित एक्सईएन सहाराम यादव सरकारी बोलेरो से गुरुवार सुबह करीब 11 बजे

सूरतगढ़ की ओर आ रहे थे। इसी दौरान हनुमानगढ़ फोरलेन सड़क मार्ग पर टोल प्लाजा के पास बोलेरो ने आगे चल रही बाइक को टक्कर मार दी। हादसे में बाइक पर सवार भागसर गांव के निवासी दैलतराम (35) पुत्र सुरजाराम और सुखबीर (32) पुत्र सुंदर सिंह घायल हो गए। वहीं टक्कर के बाद अनियंत्रित हुई बोलेरो भी सड़क और रेलवे लाइन के बीच की खाई में जा गिरी। हादसे में एक्सईएन सहाराम यादव भी घायल हो गए। राहगीरों ने सभी घायलों को इलाज के लिए टॉमा सेंटर में भर्ती करवाया। सूचना मिलने के बाद सिटी थाना पुलिस भी मौके पर पहुंची और

घटनास्थल का जांचा लेने के साथ ही घायलों से हादसे की जानकारी ली। पुलिस ने बताया कि इस भी घायलों को पहले सूरतगढ़ के टॉमा सेंटर में इलाज के लिए भर्ती करवाया जहां से गंभीर रूप से घायल हुए दैलतराम को बीकानेर रेफर कर दिया गया। जबकि सुखबीर को भी एक निजी अस्पताल में भर्ती करवाया गया। वहीं एक्सईएन सहाराम यादव के परिजन उन्हें उपचार के लिए हनुमानगढ़ ले गए। पुलिस ने बताया कि हादसे के कारणों की जांच की जा रही है। इस संबंध में अभी किसी भी मामला दर्ज नहीं करवाया है। बाइक सवार लोगों के टिफिन और अन्य सामान सड़क पर बिखर गए।

पूर्व कलेक्टर के समर्थन में उतरे लोग

अलवर, (निर्सं)। अलवर के पूर्व कलेक्टर डॉ. जितेंद्र कुमार सोनी का दो दिन पहले तबादला करने के विरोध में गुरुवार को बूज भूमि कल्याण परिषद के बैनर तले लोग विरोध में उतरे। उनका कहना है कि एक ईमानदार अफसर थे, जिन्होंने हजारों बीघा जमीन की बंदरबांद होने के बाद एक्शन लिया था। जमीनों का आवंटन निरस्त किया था। आम जनता के हितों के चलते उनको हटाया गया है। बूज भूमि कल्याण परिषद के संयोजक डॉ. पंकज गुप्ता का कहना है कि आमजन की समस्याओं का मेज पर निस्तारण करने वाले पूर्व कलेक्टर डॉ. जितेंद्र कुमार सोनी का तबादला गलत किया गया। पूर्व कलेक्टर ने हमेशा ही जनहित के मामलों को आगे रखा। प्रशासन गांवों के संग अभियान के जरिए कई हजार बीघा जमीन के आवंटन को निरस्त किया। हमारी सरकार से मांग है कि इस भ्रष्टाचार में लिप्त लोगों पर कानूनी कार्यवाही की जाएगी। पूर्व कलेक्टर को वापस अलवर की जनता के बीच लाया जाए। बूज भूमि कल्याण परिषद के नेतृत्व में काफी लोगों ने मोती डंगरी से मिनी सचिवालय तक विरोध मार्च निकाला।

बारातियों को लात-घूसों से पीटा, 10 घायल

डूंगरपुर, (निर्सं)। नाचने-गाने के बाद बाराती आराम से बैठे हुए थे और दुल्हा-दुल्हन फेरे ले रहे थे तभी 20-25 बदमाशों ने बारात पर हमला कर दिया। लात-घूसों और पत्थरों से बारातियों को पीटा। बीच बचाव में आई एक महिला के साथ भी बदमाशों ने छेड़छाड़ करते हुए उसके जेवर लूट लिए। हमले में 10 बाराती घायल हो गए। इस मारपीट का वीडियो सामने आया है। मामला डूंगरपुर सदर थाना क्षेत्र के खडाइया डचकी गांव का है।

सदर थाने के एसआई ने बताया कि उदयपुर जिले के कल्याणपुर थाना क्षेत्र में काली घाटी कटेव निवासी दिनेश पुत्र गोमा डामोर को ओर से 17 मई को शाम मामला दर्ज कराया गया है। रिपोर्ट में बताया कि 16 मई को उसके बेटे जिग्नेश की बारात खडाइया डचकी गांव में भगवतीलाल पुत्र हरजी के घर गई थी। बारात गांव में रोड साइड पर एक घर पर रुकी थी। नाचने-गाने के बाद सभी बाराती आराम कर रहे थे और दुल्हा जिग्नेश और दुल्हन सुमित्रा के

फेरे चल रहे थे। दोपहर करीब 1 बजे उसी गांव के गणेश पुत्र बदा मीणा, नाना पुत्र अमृतलाल मीणा, तुफान पुत्र गणेश मीणा, प्रकाश पुत्र मुकेश मीणा, भरत पुत्र मुकेश मीणा, उमेश पुत्र मुकेश मीणा और उनके 20 साथी हाथों में लड्डू, पत्थर लेकर आए। सभी लोगों ने मिलकर बारातियों के साथ लातों-घूसों से मारपीट शुरू कर दी। बदमाशों ने मारपीट करते हुए 10 से ज्यादा लोगों को लहलुहान कर दिया। हमले में बाराती कावाराम, राकेश, विकास और नरेश को गंभीर चोटें आई हैं। वहीं, बीच बचाव करने आई महिला के साथ भी बदमाशों ने छेड़छाड़ करते हुए उसका सोने का नेकलेस और सोने का टीका लूट लिया। बारातियों से मारपीट और लूटपाट के बाद बदमाश भाग गए। घायलों का जिला अस्पताल में इलाज करवाया गया। पुलिस ने दूल्हे के पिता दिनेश की रिपोर्ट पर प्रकरण दर्ज किया है। वहीं, घटना को लेकर सदर थाने के एसआई नरेंद्रसिंह की ओर से जांच की जा रही है।

शादी से लौट रही पैसेंजर टैक्सी पलटी, दो की मौत

जोधपुर, (कासं)। शहर के पुराना हाईकोर्ट रोड पर देर रात एक पैसेंजर टैक्सी पलटी खा गई। हादसे में टैक्सी में सवार 11 लोगों में से एक महिला और मासूम की मौत हो गई। जबकि नौ लोग चोटिल हो गए। एक महिला अब भी अस्पताल में भर्ती है। पुलिस ने घटना में मामला दर्ज करते हुए अब जांच आरंभ की है। शवों को कार्रवाई के बाद परिजन के सुपुर्द कर दिया गया है। उदरमंदिर थाने के एसआई सुरेशचंद्र ने बताया कि महामंदिर, बीजेएस नट बस्ती के राजनट जाति के

परिवार के कुछ लोग रात को एक पैसेंजर टैक्सी में शादी समारोह में गए थे। यह लोग रात 11 बजे के आसपास वापिस शादी से लौट रहे थे। इनकी टैक्सी पुराना हाईकोर्ट रोड पर अचानक से पलटी खा गई। हादसे में नट बस्ती बीजेएस की रहने वाली 45 साल की सुनीता पत्नी राजेश राजनट एवं उसका भतीजा 3 साल का राम उर्फ जामुन की मौत हो गई। सुनीता की मौत घटना स्थल पर ही हो गई। जबकि राम उर्फ जामुन ने अस्पताल में उपचार के समय दम तोड़ दिया। टैक्सी चालक अनिल राजनट था।

टैक्सी में चालक की पत्नी 32 साल की मनीषा भी थी, वह ज्यादा चोट लगने पर अस्पताल में उपचारार्थीन है। टैक्सी में ज्यादातर बच्चों थे। जिनके घायल होने पर प्राथमिक उपचार के बाद छुट्टी दे दी गई। एसआई सुरेशचंद्र ने बताया कि घटना में मृतका सुनीता के पति राजेश पुत्र जेताराम राजनट की तरफ से मामला दर्ज कराया गया है। दुर्घटना के संबंध में प्रथम दृष्टया बताया गया कि टैक्सी के सामने अचानक से किसी बड़े वाहन की लाइट का फोकस रहने से टैक्सी पलट गई और यह लोग चोटिल हो गए।

भिक्षावृत्ति मांगने वाले का मिला शव

सुजानगढ़, (निर्सं)। सुजानगढ़ के चौथमल सेठिया विश्रामालय में गुरुवार दोपहर को एक भिक्षावृत्ति मांगने वाले का शव मिला। शव की सूचना स्थानीय लोगों ने कोतवाली थाने पर दी। जिस सूचना पर एसआई दिलीप मीणा मय जाने के मौके पर पहुंचे और शव को 108 एंबुलेंस की मदद से राजकीय बगडिया अस्पताल की मोर्चरी में रखवाया। मृतक की शिनाख्त नहीं हुई है, जिसके लिए कोतवाली पुलिस मुतक की पहचान करने में जुटी है। प्रथम दृष्टया मौत के कारण अत्यधिक गर्मी को माना जा रहा है। फिलहाल पुलिस थाने में किसी प्रकार की रिपोर्ट दर्ज नहीं हुई है।

पानी की निकासी को लेकर प्रदर्शन किया

सादुलपुर, (निर्सं)। कस्बा राजगढ़ के ढढाल लेखू रोड पर सड़क पर पानी निकासी को लेकर चक्का जाम प्रदर्शन किया गया। इस मौके पर पीडब्ल्यूडी के अधिकारी व नगर पालिका ईओ प्रियंका बुडानिया जाम की सूचना पर मौके पर पहुंची तथा मोहल्ले वासियों से समझाईश कर पानी निकासी का आश्वासन दिया गया।

इसके अलावा पानी मौके पर निकालने के लिए नगरपालिका के कार्मिकों को भेजा। वहीं मोहल्लेवासियों ने अधिकारी से सड़क बनाने की मांग की। इस मौके पर भाजपा

■ पी.डब्ल्यू.डी. के अधिकारी व पालिका ई.ओ. प्रियंका बुडानिया ने से समझाईश की

किसान मोर्चा जिला महामंत्री कृष्ण भाकर, महेश कुमार, शुभराम बाजिया, सत्यपाल पूनिया, प्रेम बलौदा, बलवीर जांगिड, मोहन शर्मा, सुमित्रा देवी, तारा देवी, मन्जू, सुमन देव व अनिता आदि मौजूद रहे।

आंदोलन जारी

चूरू, (कासं)। अखिल भारतीय किसान सभा द्वारा खरीफ 2021 व 2022 का बीमा क्लेम क्रॉप कटिंग के आधार पर देने की मांग को लेकर जिले में आंदोलन जारी है। जिलाध्यक्ष इंद्रज सिंह ने बताया कि बकाया बीमा क्लेम को लेकर जिले में आंदोलन को 14 महीने बीत गए लेकिन अभी तक सरकार और बीमा कंपनी कोई सुध नहीं ले रही है। उन्होंने बताया कि 2 जून को चूरू कलेक्ट्री आने के लिए 28 मई से जिले के हर तहसील से किसान पैदल कूच कर रहे हैं और वापिस बीमा क्लेम लेकर जाएंगे। तहसील उपाध्यक्ष रामकृष्ण छौंया ने बताया कि चूरू तहसील के हर गांव में किसान जनसंपर्क कर रहे हैं। आज जनसंपर्क के दौरान खारिया, रामपुरा बास, घोषलिया, ढाढरिया बनिरौतान, ढाढरिया चारणान, बालरासर, दुधवा मीठा सहित अनेक गांवों में जनसंपर्क किया।

पंजाब निर्मित 450 कार्टन अंग्रेजी शराब से भरा ट्रक जब्त, दो गिरफ्तार

जब्त शराब की अनुमानित किमत 34 लाख आंकी गई

सादुलपुर, (निर्सं)। राजगढ़ थाना पुलिस ने कार्रवाई कर एक कंटेनर से अवैध अंग्रेजी शराब बरामद कर आरोपीगणों को गिरफ्तार करने में सफलता हासिल की है।

महानिरीक्षक पुलिस बीकानेर रैंज बीकानेर द्वारा अवैध शराब की धरपकड हेतु चलाये जा रहे विशेष अभियान के चलते राजेश कुमार मीना जिला पुलिस अधीक्षक चूरू के निर्देशन में अशोक कुमार बुटोलिया अतिरिक्त पुलिस अधीक्षक राजगढ़, ओमप्रकाश गोदारा वृताधिकारी वृत्त राजगढ़ व थानाधिकारी पुलिस थाना राजगढ़ सुभाष चन्द्र पुलिस निरीक्षक के निकटतम सुपरविजन में नरेंद्र कुमार आरपीएस (पी) की टीम नवीन कुमार कास्टेबल, संदीप कुमार कास्टेबल, कुलदीप कुमार कास्टेबल व चालक सत्यवीर कास्टेबल के जिला स्पेशल टीम के विशेष सहयोग से गुरुवार 18 मई को नाकाबंदी के दौरान चालक महेंद्र पुत्र श्यामलाल जाति विश्रोई उम्र 21 साल निवासी बाबलाल पुलिस थाना ढागियावास जिला जोधपुर व परिचालक सत्येंद्र उर्फ सतु पुत्र ताराचन्द जाट उम्र 27 साल निवासी बैरास पुलिस थाना बलारा जिला सीकर को गिरफ्तार कर आरोपियों के कब्जा से एक बन्द बाँडी कन्टेनर में कुल 450



राजगढ़ थाना पुलिस ने कंटेनर से अवैध अंग्रेजी शराब बरामद कर आरोपियों को गिरफ्तार किया।

कार्टन अवैध अंग्रेजी शराब पंजाब निर्मित जब्त कर राजगढ़ थाने में मामला दर्ज किया गया है। प्रथमदृष्टया पुछताछ में जबतशुदा अवैध अंग्रेजी शराब पंजाब से गुजरात ले जाया जाना सामने आया है तथा

जबतशुदा शराब की अनुमानित लागत 34 लाख रूपये है। टीम में पुलिस थाना राजगढ़ से नरेंद्र नार आपीएस (पी), नवीन कुमार कानि., संदीप कुमार कानि., कुलदीप कानि., सत्यवीर चालक

कानि. व जिला स्पेशल टीम के सुरेश कस्वा पुलिस निरीक्षक प्रभारी जिला स्पेशल टीम चूरू, रोशनलाल कानि., मुकेश कुमार कानि., अजय कुमार कानि., व रामफल कानि चालक आदि ने कार्यवाही में शामिल रहे।

दुराचार करने वाले अभियुक्त को सजा

अजमेर, (कासं)। अजमेर रेंज आईजी की ओर से चलाए गए अभियान 'आवाज दो' के तहत गुरुवार को नाबालिग से दुराचार करने वाले एक अभियुक्त को 20 साल के कठोर कारोबास की सजा से दंडित किया गया। आवाज दो अभियान के तहत अब तक 40 से अधिक मामलों में आरोपियों को सजा दिलावा जा चुकी है। आवाज दो अभियान के अंतर्गत पुलिस थाना टोडारारसिंह जिला टोंक के प्रकरण संख्या 168/2021 में अभियुक्त मेहबूब खां उर्फ कालू पुत्र ईं मोहम्मद

■ आवाज दो अभियान में रेंज आईजी ने केस ऑफिसर नियुक्त किया

जिला टोंक निवासी को न्यायालय पोक्सो कोर्ट टोंक ने 20 वर्ष के कठोर कारावास के दंड से दंडित किया है। पुलिस थाना टोडारारसिंह जिला टोंक पर 24 मई 2021 को प्रार्थी ने एक लिखित रिपोर्ट पेश की जिसमें प्रार्थी ने बताया कि उसकी नाबालिग बेटी को अभियुक्त रात्रि के

समय मुहं बन्द कर घर के पीछे खेत में ले गया व गलत काम करने की कोशिश की आदि रिपोर्ट पर मामला दर्ज किया। प्रकरण में अनुसन्धान से अभियुक्त के विरुद्ध दुराचार के आरोप प्रमाणित पाए जाने पर आरोप पत्र न्यायालय में पेश किया गया। प्रकरण की गंभीरता को देखते हुए पुलिस मुख्यालय द्वारा जारी परिपत्र व ऐसे प्रकरणों के संबंध में आरोपी को कठोर सजा दिलवाने में महानिरीक्षक पुलिस अजमेर रेंज अजमेर द्वारा आवाज दो अभियान के अंतर्गत दिशा-निर्देश जारी करते हुए प्रकरण को

केस ऑफिसर स्कीम में चयन कर नियमित रूप से पैरवी के लिए टोडारार सिंह के थानाधिकारी दातार सिंह को केस ऑफिसर नियुक्त किया गया। प्रकरण का सुपरविजन अजमेर रेंज आईजी रंजिंदर सिंह व पुलिस अधीक्षक टोंक ने लगातार किया। अजमेर रेंज में आवाज दो अभियान के अंतर्गत अब तक 40 प्रकरणों में 27 में फांसी, 12 में आजीवन कारावास, 17 में 20 साल की सजा, 4 में 10 साल की सजा, एक में 7 साल की सजा, 4 में साढ़े तीन साल की सजा कठोर सजा दिलावा जा चुकी है।